

पठतु संस्कृतम्

कोविदः

नवम-पाठः

सूक्तिः

उद्धरेदात्मनात्मानं नात्मानमवसादयेत् ।

भगवद्गीता ६.५.

पदविभागः

उद्धरेत्, आत्मना, आत्मानम्, न, आत्मानम्, अवसादयेत्

सन्धिः

उद्धरेत् + आत्मना	- जश्त्वम्
आत्मना + आत्मानम्	- सवर्णदीर्घः
न + आत्मानाम्	- सवर्णदीर्घः

अन्वयः

आत्मना आत्मानाम् उद्धरेत्, न आत्मानाम् अवसादयेत् ।

सूक्तिः

उद्धरेदात्मनात्मानं नात्मानमवसादयेत् ।

भगवद्गीता ३.५.

तात्पर्यम्

स्वप्रयत्नेन स्वस्य अभिवृद्ध्यर्थं प्रयत्नः कर्तव्यः । स्वस्य हानिकराणि कर्माणि न कुर्यात् ।

व्याकरणांशाः & प्रतिपदार्थः

उद्धरेत्
आत्मना
आत्मानम्
न
आत्मानम्
अवसादयेत्

- | | |
|---|------------|
| - उत् + धृ धातुः विधिलिङ्-लकारः प्र. ए. | उपरि नयेत् |
| - न. पुं. तृ. ए. | स्वेन |
| - न. पुं. द्वि. ए. | स्वम् |
| - अव्ययम् | |
| - न. पुं. द्वि. ए. | स्वम् |
| - अव + सद् + विधिलिङ्-लकारः प्र. ए. | नाशयेत् |

सुभाषितम् - १

मरणं प्रकृतिः शरीरिणां विकृतिर्जीवितमुच्यते बुधैः ।
क्षणमप्यवतिष्ठते श्वसन् यदि जन्तुर्ननु लाभवानसौ ॥
रघुवंशम् ८.८७

पदविभागः

मरणम्, प्रकृतिः, शरीरिणाम्, विकृतिः, जीवितम्, उच्यते, बुधैः,
क्षणम्, अपि, अवतिष्ठते, श्वसन्, यदि, जन्तुः, ननु, लाभवान् असौ

सन्धिः

विकृतिः + जीवितम्	- विसर्ग-रेफः
अपि + अवतिष्ठते	- यण्
जन्तुः + ननु	- विसर्ग-रेफः

सुभाषितम् - १

वाक्यविश्लेषणम्

क्रिया	- उच्यते, अवतिष्ठते, (भवति)
प्रथमा	- मरणम्, जीवितम्, लाभवान्, श्वसन्, प्रकृतिः, विकृतिः, जन्तुः असौ
द्वितीया	- क्षणम्
तृतीया	- बुधैः
षष्ठी	- शरीरिणाम्
अव्ययम्	- यदि, अपि, ननु

सुभाषितम् - १

अन्वयरचना प्रतिपदार्थः च

क्रिया	- उच्यते	- कथ्यते/गद्यते
कैः उच्यते ?	- बुधैः	- पण्डितैः
का उच्यते ?	- प्रकृतिः	- वृत्तिः/ स्वभावः
किं प्रकृतिः ?	- मरणम्	- जीवितान्तम्
केषां मरणम् ?	- शरीरिणाम्	- देहिनाम्
पुनः कः उच्यते ?	- विकृतिः	- विकारः
किं विकृतिः ?	- जीवितम्	- जीवनम्
केषां जीवनम् ?	- शरीरिणाम्	- देहिनाम्

सुभाषितम् - १

अन्वयरचना प्रतिपदार्थः च

क्रिया - अवतिष्ठते
कः अवतिष्ठते ? - जन्तुः
कीदृशः सन् ? - श्वसन्
कियत् श्वसन् ? - क्षणम्

प्राणी
जीवन्
अत्यल्पकालम्

क्रिया - (भवति)
कः भवति ? - असौ
कीदृशः असौ ? - लाभवान्

- तादृशः श्वसन् जन्तुः
- योगवान्

सुभाषितम् - १

अन्वयः

शरीरिणां मरणं प्रकृतिः, जीवितं विकृतिः (इति) बुधैः उच्यते । अतः यदि जन्तुः क्षणम् अपि श्वसन् अवतिष्ठते तर्हि असौ ननु लाभवान् (भवति) ।

तात्पर्यम्

सर्वेषां प्राणिनां मरणं स्वभावसिद्धम् । तत् परिहर्तुं केनापि न शक्यते । जातस्य मरणं निश्चितम् एव । किन्तु जीवनं न निश्चितम् । तत् आकस्मिकं, न तु स्वभावसिद्धम् । अद्यैव जीवनं समाप्तं स्यात्, अथवा श्वः । जीवितस्य पुरुषस्य मरणं भवत्येव । किन्तु मृतस्य पुनः जीवितं भविष्यति इत्यत्र न निश्चयः । अतः क्षणकालमपि जीवः यदि देहे तिष्ठति तर्हि तदेव प्राणिनां महालाभः । किञ्च, मरणेऽपि शोकः न कार्यः । यतः मरणं प्राणिनां स्वाभाविकम् । यावज्जीवं सन्तोषेण जीवेत् । यतः दुर्लभं जीवनम् अस्माभिः प्राप्तम् अस्ति ।

सुभाषितम् - १

व्याकरणांशाः

मरणम्
प्रकृतिः
शरीरिणाम्
उच्यते
बुधैः
क्षणम्
अपि
अवतिष्ठते
श्वसन्
यदि
जन्तुः
ननु
लाभवान्
असौ

- अ. नपुं. प्र. ए.
- इ. स्त्री. प्र. ए.
- न. पुं. ष. ब
- ब्रू धातुः परस्मैपदी कर्मणि लट्-लकारः प्र. ए.
- अ. पुं. तृ. ब.
- अ. नपुं. द्वि. ए.
- अव्ययम्
- अव् + स्था धातुः आत्मनेपदी लट्-लकारः प्र. ए.
- त. पुं. प्र. ए.
- अव्ययम्
- उ. पुं. प्र. ए.
- अव्ययम्
- त. पुं. प्र. ए.
- स. पु. प्र. ए.

सुभाषितम् - २

अनेकशास्त्रं बहु वेदितव्यम् अल्पश्च कालो बहवश्च विघ्नाः ।
यत्सारभूतं तदुपासितव्यं हंसो यथा क्षीरमिवाम्बुमध्यात् ॥

पदविभागः

अनेकशास्त्रम्, बहु, वेदितव्यम्, अल्पः, च, कालः, बहवः, च, विघ्नाः
यत्, सारभूतम्, तत्, उपासितव्यम्, हंसः, यथा, क्षीरम्,
इव, अम्बुमध्यात्

सन्धिः

अल्पः + च

कालः + बहवः

बहवः + च

तत् + उपासितव्यम्

हंसः + यथा

इव + अम्बुमध्यात्

- विसर्गस्यसकारः, श्चुत्व सन्धिः

- विसर्ग-उकारः, गुणसन्धिः

- विसर्ग-सकारः, श्चुत्वसन्धिः

- जश्त्वम्

- विसर्ग-उकारः, गुणसन्धिः

- सवर्णदीर्घः

सुभाषितम् - २

वाक्यविश्लेषणम्

क्रियापदम्

प्रथमा

द्वितीया

पञ्चमी

अव्ययम्

- अस्ति , सन्ति
- अनेकशास्त्रम्, बहु, वेदितव्यम्, अल्पः, कालः, बहवः, विघ्नाः, सारभूतम्, उपासितव्यम्, हंसः, यत्, तत्
- क्षीरम्
- अम्बुमध्यात्
- च, यथा, इव

सुभाषितम् - २

अन्वयरचना प्रतिपदार्थः च

क्रियापदम्
किम् अस्ति ?
पुनः किम् अस्ति ?
कियत् वेदितव्यम् ?
पुनः कः अस्ति ?
कियान् कालः ?
पुनः के सन्ति ?
कियन्तः सन्ति ?

- अस्ति -
- अनेकशास्त्रम्
- वेदितव्यम्
- बहु
- कालः
- अल्पः
- विघ्नाः
- बहवः

वर्तते
अनेकानि शास्त्राणि विद्यन्ते
ज्ञातव्यम्/ अध्येतव्यम्
अधिकम्
जीवनसमयः
स्वल्पः / न अधिकः
बाधाः
अधिकाः

सुभाषितम् - २

अन्वयरचना प्रतिपदार्थः च

पुनः किम् अस्ति ?
किम् उपासितव्यम् ?
कथम् इव उपासितव्यम् ?
कस्मात् ?

- तत् उपासितव्यम्
- यत् सारभूतम्
- यथा हंसः क्षीरम् इव
- अम्बुमध्यात्

अदः सेवनीयम्
यत् सारवत्/यत् श्रेष्ठम्
यथा हंसः दुग्धं
स्वीकरोति तथा
जलस्य मध्यभागात्

सुभाषितम् - २

अन्वयः

अनेकशास्त्रम् (अस्ति) । बहु वेदितव्यम् (अस्ति) ।
कालः च अल्पः (अस्ति) । विघ्नाः च बहवः (सन्ति) । यत् सारभूतं, तत्
उपासितव्यम्, यथा हंसः अम्बुमध्यात् क्षीरम् इव ।

तात्पर्यम्

जातेन मनुष्येण बहूनां शास्त्राणां विषये यावत् शक्यते तावत् अध्येतव्यम् ।
तद्विषये विलम्बः न करणीयः । यतः कालः बहु अल्पः ।
अपि च सत्कार्याणां विघ्नाः अपि बहवः भवन्ति । यथा केनचित् कविना
उक्तं – ‘क्षणशः विद्यां साधयेत्’ इति, तथैव कृत्वा शास्त्राध्ययनसमये
अपि सारभूतम्, अतिप्रधानम् एव ज्ञातुम् अधिकः प्रयत्नः करणीयः । जलेन
मिश्रितं क्षीरम् एकस्मिन् पात्रे अस्ति चेदपि हंसः यथा क्षीरमेव स्वीकरोति,
तथा अध्ययनसमये अनुपयुक्तः अप्रधानः वा भागः परित्यक्तव्यः ।

सुभाषितम् - २

व्याकरणांशाः

अनेकशास्त्रम्

बहु

वेदितव्यम्

अल्पः

च

कालः

बहवः

च

विघ्नाः

- अ. न. प्र. ए.

- उ. न. प्र. ए.

- अ. न. प्र. ए.

- अ. पु. प्र. ए.

- अव्ययम्

- अ. पु. प्र. ए.

- उ. पु. प्र. ब.

- अव्ययम्

- अ. पु. प्र. ब.

सुभाषितम् - २

व्याकरणांशाः

यत्

- अ. न. प्र. ए.

सारभूतम्

- अ. न. प्र. ए.

तत्

- अ. न. प्र. ए.

उपासितव्यम्

- अ. न. प्र. ए.

हंसः

- अ. पु. प्र. ए.

यथा

- अव्ययम्

क्षीरम्

- अ. न. द्वि. ए.

इव

- अव्ययम्

अम्बुमध्यात्

- अ. पु. प. ए.

काव्य-कथा - नैषधीयचरितम्

दमयन्त्याः पिता भीमराजः पुत्र्याः स्वयंवरं कर्तुं निश्चित्य
सन्नाहम् आरब्धवान् । स्वयंवरार्थं नगरात् बहिर्भागे
विशालः सभामण्डपः सिद्धः अभवत् । अन्याः अपि
व्यवस्थाः सर्वाः कृताः । बहुभ्यः देशेभ्यः अहमहमिकया
राजानः स्वयंवरार्थं समागच्छन् । सर्वे अपि राजानः
सभामण्डपम् उपासर्पन् । दिक्पालकाः अपि सभामण्डपं
समागताः । एतन्मध्ये महाविष्णुः वैकुण्ठे सरस्वतीम्
आहूय उक्तवान् - 'त्वं भूलोकं गच्छ, तत्र दमयन्त्याः
स्वयंवरः भविष्यति । तत्र राज्ञां गोत्रप्रवक्त्री भूत्वा कार्यं
कुरु' इति । सरस्वती - 'तथा अस्तु' इति अङ्गीकृत्य
बालिकारूपेण भूमिम् अवतीर्णा । सा अपि सभाभवनम्
आगतवती ।



काव्य-कथा - नैषधीयचरितम्

भीमराजः दुहितरं दमयन्तीम् सभाम् आगत्य वरणमालाम् अर्पयितुम्
आकारितवान् । दमयन्ती शिबिकायाम् उपविश्य सभामध्यम्
आगतवती । सर्वे राजानः तां सादरं वीक्षितवन्तः । दमयन्ती
नलानुरक्ता इति ज्ञात्वा महेन्द्रादयः दिक्पालाः नलवेषम् एव
धृतवन्तः आसन् । सर्वे राजानः सभ्याः च सभायाम् उपाविशन् ।
ततः सरस्वती दमयन्तीम् उद्दिश्य - 'अपेक्षितं वरं वृणीष्व ' इति
अवोचत् । सा स्वयं राज्ञां गोत्रप्रवाचनम् अपि कृतवती ।
दमयन्तीस्वयंवरार्थं पुष्कराधीशः हव्यनृपः, क्रौञ्चद्वीपाधिपः ,
कुशद्वीपाधिपतिः, शाल्मलीद्वीपाधीशः, प्लक्षराजः, मेधातिथिः,
गौडदेशाधीशः, मधुरानाथः, काशीराजः अन्ये च बहवः नृपाः आगताः ।
एतेषां सर्वेषां गोत्रविवरणं, पराक्रमविवरणं च सरस्वती कृतवती ।
सा पुनः अपि तत्र उपस्थितान् ऋतुपर्ण-पाण्ड्यनृप-काञ्चीपुराधीश-
नेपालनृप-मिथिलाधीश-उत्कलाधीश-मगधाधीशान् अपि अवर्णयत् ।



काव्य-कथा - नैषधीयचरितम्

एवं महावर्णनप्रसङ्गे अपि दमयन्ती नलमहाराजम् एव मनसा
ध्यायन्ती विचिन्वती च आसीत् । तदा शिबिकावाहकाः
दमयन्तीं दिक्पालकानां समीपं नीतवन्तः ।

तत्र दिक्पालैः सह नलः अपि आसीत् । सरस्वती दिक्पालान्
वर्णयितुम् आरब्धवती । यं यं दिक्पालं सा वर्णितवती, तत् सर्वं
नलवर्णनम् इव एव आसीत् । अपि च यदा दमयन्ती दिक्पालान्
विलोकितवती, तदा सर्वे दिक्पालाः अपि नलः इव तया
अदृश्यन्त । पञ्च अपि उपस्थिताः नलः इव आसन् ।
सरस्वत्याः वर्णनम् अपि सन्देहजनकम् आसीत् । तेषु कः
वरणीयः इति दमयन्ती व्यामुग्धा अभवत् । खिन्ना,
सन्तप्ता च अभूत् । सा प्रत्येकम् यद्यपि अनेकवारं समादरेण
वीक्षितवती तथापि तेषु भेदं ज्ञातुम् अशक्ता एव अभवत् ।



काव्य-कथा - नैषधीयचरितम्



ततः सा भक्तिभावेन देवान् प्रार्थयामास - 'हे देवाः ! मम मनः
नलमहाराजे एव लग्नम्। अतः तमेव वरयितुम् इच्छामि । एतेषु
कः वा नलमहाराजः इति ज्ञातुं मां यूयम् अनुगृहणीत' इति ।
दमयन्त्याः अनन्यप्रीतिं वीक्ष्य सर्वे देवाः सन्तुष्टाः अभवन् । ते
वरेण तम् अनुगृहीतवन्तः । तदा देवानाम् आशिषा सरस्वत्याः
क्लिष्टकरं वर्णनमपि दमयन्त्या ज्ञातम् । उपस्थितेषु अयम् एव
नलः इति नलमहाराजं सा अभिज्ञातवती । महता सम्भ्रमेण सा
रोमाञ्चैः सह वरणमालां नलमहाराजस्य कण्ठे संयोजयामास । सर्वे
अपि नितान्तं सन्तुष्टाः अभवन् ।

काव्य-कथा - नैषधीयचरितम्

दिक्पालाः दमयन्तीम् उद्दिश्य सान्त्वनवचनानि अब्रुवन् ।
दमयन्ती नलमहाराजं वृतवती इति अन्ये राजानः क्रुद्धाः अभवन् ।
दिक्पालेषु अग्निः आत्मानं न प्रकटयामास । सः लज्जापीडितः
अभवत् । ततः सरस्वती स्वीयरूपं धृतवती । इन्द्रः नलदमयन्त्योः
आशिषम् उक्तवान् । सरस्वती नलमहाराजाय चिन्तामणिमन्त्रं
प्रदत्तवती । देवल्लोकात् पुष्पवृष्टिः अभवत् । इन्द्रादयः देवाः स्वर्गं
प्रति प्रस्थिताः । अन्ये च नृपाः अपि स्वनगराणि अगच्छन् ।
स्वयंवरविधिः वैभवेन समाप्तः अभवत् ।



संस्कृतकोषसाहित्यम्

- भाषाध्ययने शब्दकोषाणाम् आवश्यकता विशेषतः भवति । अतः सर्वासु अपि भाषासु बहुविधाः कोषाः उपलभ्यन्ते । संस्कृतभाषा यथा अतिप्राचीना तथैव संस्कृतकोषसाहित्यम् अपि अतिप्राचीनम् ।
- वेदार्थज्ञानार्थं प्राचीने काले निघण्टवः भवन्ति स्म । इदानीम् उपलभ्यमानः निघण्टुः नाम यास्कस्य 'निरुक्तम्' । वैदिकनिघण्टवः आसन् ततः पूर्वम् । किन्तु ते इदानीं न उपलभ्यन्ते । यास्कस्य निरुक्तं तावत् वैदिकनिघण्टोः भाष्यम् इति परिगण्यते । यथा यथा कालः गतः तथा तथा लौकिकी भाषा प्रवृद्धा । ततः शब्दप्रपञ्चः अपि विस्तृतः जातः । शब्दानाम् अर्थपरिज्ञानार्थं, लिङ्गज्ञानार्थं, पर्यायादिज्ञानार्थं च निघण्टूनाम् आवश्यकता आपतिता । ततः बहवः निघण्टवः (शब्दकोषाः) उत्पन्नाः ।

संस्कृतकोषसाहित्यम्

इदानीं सर्वे शब्दकोषाः अकारादिक्रमेण शब्दान् सूचयन्ति । किन्तु संस्कृतक्षेत्रस्य प्राचीनकोषाः तथा न आसन् । प्राचीनकालीनकोषेषु द्वैविध्यं दृश्यते ।

- शब्दान् वर्गशः विभज्य तत्तद्वर्गसम्बन्धिनां पर्यायपदानां लिङ्गसहितं निर्देशं कुर्वाणाः । एतादृशाः कोषाः यथा - अमरकोषः, अभिधानचिन्तामणिः, हारावलिः, त्रिकाण्डकोषः, कल्पद्रुमकोषः इत्यादयः ।
- शब्दानाम् अन्तिमान् वर्णान् ककारादिक्रमेण सङ्ग्रह्य हकारान्तपर्यन्तानां शब्दानां लिङ्गसहितनिर्देशं कुर्वाणाः । ते च यथा - मेदिनीकोषः, नानार्थरत्नमाला, अनेकार्थसङ्ग्रहः इत्यादयः ।

संस्कृतकोषसाहित्यम्

उपरिनिर्दिष्टाः उभयविधाः अपि कोषाः श्लोकरूपेण एव भवन्ति । प्राचीने काले लेखनसौलभ्यम् एतावत् न आसीत् इत्यतः स्मरणशक्तेः आनुकूल्यार्थं शास्त्रकोषादयः सर्वे श्लोकरूपेण एव भवन्ति स्म ।

लौकिकसंस्कृतक्षेत्रे प्रायः ७५ निघण्टवः (कोषाः) इदानीम् उपलभ्यन्ते ।
एतदतिरिच्य अज्ञातकर्तृकाः १०-१५ निघण्टवः अपि उपलभ्यन्ते ।

संस्कृतकोषसाहित्यम्

भाषाभ्यासदृष्ट्या अधिकतया उपयुज्यमानः कोषः - 'अमरकोषः' । एतस्य वास्तविकं नाम 'नामलिङ्गानुशासनम्' इति । एतस्य रचयिता अमरसिंहः । गच्छता कालेन एषः कोषः 'अमरकोषः' इत्येव प्रसिद्धः जातः । आ प्राचीनकालात् अपि भाषाभ्यासाभिः अमरकोषस्य कण्ठस्थीकरणं क्रियमाणं दृश्यते । पर्यायपदज्ञानार्थं, लिङ्गज्ञानार्थं, शब्दार्थज्ञानार्थं च अमरकोषस्य अध्ययनं नितान्तम् उपकरोति । एतस्य पञ्चत्रिंशदधिकानि (३५) व्याख्यानानि सन्ति इत्येतत् एव एतस्य परिष्कृततां, जनप्रियतां च द्योतयति ।

संस्कृतकोषसाहित्यम्

अकारादिक्रमेण रचितेषु कोषेषु आदिमः 'शब्दकल्पद्रुमः' नाम कोषः । एषः राजराधाकान्तदेवेन विरचितः । सकलशास्त्रसम्बद्धाः शब्दाः अपि अत्र सङ्गृहीताः सन्ति । एतादृशः अपरः कोषः 'वाचस्पत्यम्' इति । शब्द-कल्पद्रुमे यावन्तः शब्दाः सन्ति ततोऽपि अधिकाः शब्दाः सन्ति अत्र । निरूपणक्रमः अपि परिष्कृतः अस्ति । एतस्य रचयिता तारानाथतर्कवाचस्पतिः ।

संस्कृतकोषसाहित्यम्

संस्कृताध्ययनार्थम् उपकारकाः कोषाः केचन-

- * संस्कृत-इंग्लीष्-शब्दकोषः - वि.एस्. आप्टे
- * संस्कृत-इंग्लीष्-शब्दकोषः - मोनियर् विलियम्स्
- * संस्कृत-इंग्लीष् शब्दकोषः - मेकडोनल्
- * इंग्लीष्-संस्कृत शब्दकोषः - वि.एस्. आप्टे

छात्रोपयोगार्थं प्रादेशिकभाषया अल्पमूल्यकाः कोषाः अपि तत्तत्प्रदेशे
उपलभ्यन्ते एव ।